

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ

śrīnivāsarāmānujamahādēśikaiḥ (maisūra āṇḍavan)
saṃskṛtabhāṣāyāṃ anuvādyā anugṛhītaṃ
tiruvaraṅgattamudanār viracitam

॥ śrīrāmānujanūṭrandādi ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
॥ śrīrāmānujanūṭrandādi ॥

தனியன்கள்

pūrvāttāghavināśanāya vimalē
jātasya vaṃśānvayē
śrīraṅgāmṛtanāmadhēyasudhiyō
jāmbūnadābhaṃ śubham |
pādāmbhōjayugaṃ madīyaśirasō
bhūṣāyitaṃ cēdṛśaḥ
yāmyāśākṛtavāsayāmapuruṣā -
kṛṣṭō bhavēyaṃ katham ॥

citta ! tvaṃ viṣayānubhūtimakhilāṃ
cinmādhurīṃ niṣphalāṃ
matvātmānamupēyivatsu bhavajē -
trarhaṃ yaśō yō dadhē |
tādṛglakṣmaṇapādavarṇanaparaṃ
śrīraṅgapīyūṣiṇā
bhaktyāṃtādīśataṃ kṛtaṃ ca paṭhituṃ
dēhyabhyanujñāṃ mama ॥

śrīraṅgāmṛtasūrīrāḍatīśuciḥ
puṇyākṛtissañjagau
śrīrāmānujanāmatō'tirucirā -

maṣṭōttarāṃ tām śatīm |
cētōhāri kalitturai iti yutāṃ
vṛttairiha drāviḍīm
sāvitrīsvarasārthasāarakalitāṃ
naḥ kōnatētaḥ param ||

ṣaṭsaṅkhyānvitadarśanōnmathana ! bhō
rāmānujācārya ! tē
pādāmbhōjayugē suyōjitavaca -
ssēvāparāṇām satām |
ādāyōkticayaṃ nutāni bhavatō
nāmāni naktaṃdivam
cittē mē nivasamtvitihyanugṛhā -
ṇaiṣā parā prārthanā ||

puṣpāvāsaramānivāsahṛdayai -
kōpāsikāryātmaja -
prāpyāṅghrīśrayaṇāvitasya mahatō
rāmānujasyā'nvaham |
nānāśāstravidāśrayārthakalitō -
dārāvatārasya tat
pādābjē samupētya jīvitumitō
brūmō'sya nāmāni hṛt || 1 ||

mādhvīsyandimahāmahīruhavṛtā -
vācīlasadraṅgarāṭ -
pādābjētaracittavṛttimanujān

santyaḥya rāmānujaḥ |
śrīmatkalyarisūripādakamala -
dvandvātibhaktō babhau
tacchīlasmṛtiśīlamēva mama hṛ -
jjānē na tatkāraṇam || 2 ||

hē gaṃbhīramadīyamānasa ! nama -
stubhyaṃ kutōvēti cēt
yadrakṣaḥ prakṛtiprajāvyatīkarāt
vyāvṛtya māṃ sadguṇē |
śiṣṭācāraratē śritātisulabhē
yōgīndrarāmānujē
bhaktirmuktīkarīti yē vidadhirē
tatpādasāccākarōḥ || 3 ||

kālādīnāṃ nidānaṃ haririti kṛtibhiḥ
prāha rāmānujāryaḥ
māmēkaṃ vastu kurvannamativaśakṛtā -
nādīpāpānyalumpat |
svīyē pādāmbujē mē śīrasi nihitavān
māṃ ca pūtaṃ vitēnē
tannūnaṃ naiva kācidvipadiha ghaṭatē
bhāgyavān kīdṛśō'ham || 4 ||

śrīmadrāmānujō nassakalavidhadhanaṃ
hītyavijñāya maudhyāt
nindēyuścēnmanuṣyāḥ kalimalahṛdayā

ssātu satkīrtirēva |
tanniṣṭhōtkṛṣṭaśīlapramukhaguṇajuṣa -
ssajjanā asmaduktau
bhaktyunmēṣaprapattikramayutakavitā -
yāṃ na paśyanti dōṣān || 5 ||

prītyānyādrśadhīvilāsakavirā -
ṭśabdārtharamyōktibhiḥ
stōtuṃ yōgya udāradhīranupamō
rāmānujāryō muniḥ |
tattādr̥gvarakīrtivarṇanavidhau
cittaṃ pravṛttaṃ tada -
pyaṃhōliptamahō ! vihīnamatitō -
tsāhau mamāvēditau || 6 ||

asmatkūrādhinētustrividhamadamahā -
gartatīrṇasya sūrēḥ
yasyāśakyaṃ guṇānāṃ kathanamapi tadī -
yāṅghrilābhāt parantu |
saṅkīrtyānēkapāpaprāśamanakararā -
mānujīyān guṇāṃśca
vyādhūtātmasvarūpānanugūṇasaraṇē -
rmēprayāsō na bhāvī || 7 ||

atyantaśramakāribāhyaviṣayā -
bhōgāndhakārapraṇā -
śārthaṃ yastu sarōmuniśśrutīśira -

ssārānvitāṃ drāviḍīm |
vartīkṛtya purā vidīpayati taṃ
cittē nidhāyātmanaḥ
yaḥ prādīpayadatyudāramahimā
rāmānujō naḥ prabhuḥ || 8 ||

sarvēśānasukhāvalōkanaripu -
svāntassthītāndhantamō -
nāsāyaiva purā prakāśitavatō
jñānapradīpaṃ munēḥ |
bhūtākhyasya padāmbujē vidhṛtavān
rāmānujāryō'niśaṃ
tatkalyāṇaguṇānubhūtirasikā
yē tē trayīrakṣakāḥ || 9 ||

dhvantaṃ prōtsārya lakṣmīdharamanubhavatā
barhipuryāṃ yathāvat
vyaktaṃ tatsarvamuktaṃ draviḍakavimaha -
nnāmabhājā tadīyau |
cārvaṅghrī yō nunāva prathayati ca mahā -
yōgirāmānujāryaḥ
tasmin yē bhaktiyuktāḥ kalitanijaśira -
statpadā nityavittāḥ || 10 ||

sārāsāravivēkabhāsuracatu -
rvēdārthasārārthikām
cārudrāviḍasūktimāha ca dharā -

vyāptaṃ yadīyaṃ yaśaḥ |
tattādr̥ṇmunivāhanāṅghrikamalā -
pīḍaṃ ca rāmānujam
saṃśrityōllasatāṃ anuṣṭhitirasā -
vityakṣamā śaṃsitum || 11 ||

sarvōddēśavisārikīrtimahita -
śrībhaktisārābhidha -
śrīyōgīndrapadāṃbujāśrita manō -
rāmānujasyānvaham |
yuktaṃ ramyapadābjasaṃśrayaṇami -
tyudvēlabhaktyaṅcitāḥ
nānyatrēti dr̥ḍhaṃ vidanti sudhiya -
stēṣvēva bhaktō'smyaham || 12 ||

ātmārāmaruhātiramyatulasī -
mālā strayīsaṃnibhāḥ
cārudrāviḍavāksraja ssamayuna -
graṅgēśapādāṃbujē |
tādr̥gbhaktapadābjareṇucaraṇā -
nanyapriya ssatyadhīḥ
śrīrāmānuja ēva tatpadasarō -
jaṃ mē gatirnānyathā || 13 ||

ramyā śśrīkulaśēkharāsyagalitā
śśātrōktitulyā girah
tāsstunvanti ca yē mahāmatiyutā

stāmstauti rāmānujaḥ |
śrīmān māṃ sa na muñcatīti viditaḥ
prāpyārthamutkaṅṭhitaḥ
taptvāraṇyanagārṇavēṣu ca tapō
dagdhuṃ tanuṃ nāyatē || 14 ||

aśrāntānūnapūrvādhikalalitamahā -
snēhanāvartakṛṣṭēḥ
nityānandasvarūpādyakathanakṛtata -
nmaṅgalāśāsanasya |
pādāvāśritya nityaṃ mahadabhidhamunē -
ryō'lasattādrśasya
nēkṣē rāmānujasyōttamaḡaṇakathanā -
saktihīnān tataḥ kim || 15 ||

raṅgādhīsōttamāṅgōcitarucirasuma -
sragdharā tāṃ ca gōdā
dēvāyādhārayattannirupadhikaruṇā -
yuktajīvō'tyudāraḥ |
śrīmadrāmānujārya śśrutiṣu ca niradhā -
svāhitōpaplavāsu
kṣōṇyāṃ trāṇāya tāsāṃ nanu kalimadanā -
śāya jajñē munīdraḥ || 16 ||

śrīsaṃ pratyadvitīyaṃ madagajasadrśaṃ
sarvasāstrēḡyamānam
dēvaṃ śrībhaktajīvaṃ kalidamanaguru -

rnirmamē yaḥ prabandham |
divyaṃ saṃsāratāpapraśamanamanaghaṃ
bhaktimān yaśca tasmin
taṃ yē rāmānujāryaṃ yayu ratisukhaduḥ -
khā ssyu rēkasvabhāvāḥ || 17 ||

gūḍhārthaklēśasādhyasrutiśikharagira
ssarvasāmānyavēdyāḥ
kartuṃ jajñē prabandham śaṭharipurakṛta
drāviḍaṃ cāru vēdyam |
tadhyānaikātmalabdheḥ madhurakavimunē -
ssadguṇān yastvanāvīt
sarvātmōjjīvanārthyapyatiśayasahakṛ -
nmē'dya rāmānujāryaḥ || 18 ||

aiśvaryaṃ tvamitaṃ prasūrjanayitā
śrēyaḥ pradātā guruḥ
saurabhyādhikapuṣpasambhavaramā -
jāni śca nārāyaṇaḥ |
sarvōdāraguṇānubhūtisukhadāḥ
vāca śśaṭhārē riti
kṣōṇyāṃ yaḥ prabubōdha mē hyamṛtava -
drāmānujō'tipriyaḥ || 19 ||

bhadraśrīvanamadyadīptakurukā -
nētu ssudhāsyāmbujāt
hr̥dyā nirgalitā mahōpakṛtinaḥ

pītvā śaṭhārērgiraḥ |
atyānandamupēyuṣāṃ priyatamā
yē tatpriyō yō munih
nātha ssō'pi ca yasya cētasi mahān
rāmānujō mē nidhiḥ || 20 ||

śuddhānuṣṭhānabhājaḥ padayugamupayā -
tō munēryāmunasya
prāpyaṃ rāmānuja ssaṃ yatipatiravanau
māṃ rarakṣānukampī |
taccētō nūnamētyādhamajanānilayaṃ
vārṣukastvaṃ nidhīnām
mēdhō'sī tyādimōghōtkibhi ratikṛpaṇā -
bhirna yācē kadāpi || 21 ||

skandastambēramāsyasvasanasakhamahā -
dēvadurgājvarāsu
prētyānīkaṃ nivṛttāsvanitaragatikaṃ
saṃstuvantaṃ ca bāṇam |
pūta ! śrīkṛṣṇa ! pāhi tribhuvanaparipā -
lētyarakṣat sa yasya
svāntē rāmānujārya ssa hi vipadapanō -
daṃ dhanam mē samindhē || 22 ||

sadbhaktairyaṃ viditvā vipadupaśamanaṃ
svīya makṣayyavittaṃ
svāntēṣvārādhyamānaṃ yatikulatilakaṃ

hyatra rāmānujāryam |
cittē'haṃ vañcanādhyē vividhaduritakṛ -
ttādrśaṃ saṃnivēśyā -
jasraṃ pradhyāya jīvāmyata ida mayaśaḥ
kiṃ nu tatkīrtirāśēḥ || 23 ||

yātē kālē'dyayāvat dhṛtavividhatanuḥ
karmabhirduṣkṛtēddhaiḥ
taptō'tyugraiśca tāpai rabhavamahamitōḍ -
āmbhikācāraṇiṣṭhāḥ |
niśśēṣā ssyuryathāmī adhamamataratāḥ
khaṇḍitā yēna satya -
jñānaṃ rāmānujaṃ taṃ tvabhava mupagataḥ
kṛṣṇamēghaṃ prakṛṣṭaḥ || 24 ||

hē rāmānuja ! nīlavārīda dayā -
lō'haṃ ca duḥkhālayaḥ
mā mētādrśa mātmasāt yadakarō
stanmaṅgalā stē guṇāḥ |
jātā ātmavidhārakā anitarā -
svādyā mamā tipriyāḥ
kō vā vētti dharātalē'mbudhivṛtē
bhāvaṃ dayāyā stava || 25 ||

dōṣaṃ matpāparūpaṃ dṛḍhamamita mapō -
hyāśu rārājamānam
āsēdurvyāptakīrtiṃ prakāṭitamahimau -

dāryarāmānujāryam |
yē yādṛk tēṣu dōṣaḥ ka iha samabhavan
kutra tē kiñcaritrāḥ
tādṛgdōṣaśca tādṛk janurapi caritaṃ
kiñkarān kurvatē naḥ || 26 ||

śrīman ! rāmānuja ! tvaṃ niravadhikaruṇā -
vārdhi raudāryaśālī
svāntaṃ mē pāpacaryākulaṣitamapi ya -
tprāviśa stadvyanakti |
nyūnādhikeyādisūnya stava dhṛtasamatā -
bhāva āptānubhāvaḥ
jñātvōdvignaṃ manō mē bhavadamalayaśō -
rāśi rityaṅkitā syāt || 27 ||

bhartuḥ kalmaṣacittakaṃsadamana -
syā tyantaśuddhātmanaḥ
bhaktātipriyavallavījanapatēḥ
kṛṣṇasya pādābjayōḥ |
dvēṣṭṛṇāmatidurlabhasya ca guṇān
rāmānujasyāntarā
brūtē madvadanam na cāpara mahō !
mē'dyādbhutaṃ jīvitam || 28 ||

ya ssūktiṃ śaṭhakōpayōgividanā -
mbhōjāmṛtasyandinīm
vēdāntānucarīm nyavāsayadahō !

ātmīyabhaktyālayē |
tadrāmānujasadguṇānubhavanā -
nandaṃ samāsēduṣām
gōṣṭhīm prīṇayataḥ kadā mama dṛśau
kiṃ taddayā yāsyati || 29 ||

nityānā makhilātmanāṃ ca bhuvanē
viṣṇurhi śēṣīti yaḥ
prāhā tyantadayālu ruttamamatī
rāmānujāryō'naghaḥ |
cakrē mā mapī kiṅkaramṃ sati tathā
kiṃ mōkṣasiddhyāpi mē
kiṃ vā duḥkhasahasradaiḥ parivṛtō
nānāvidhairnāarakaiḥ || 30 ||

kālē vāsara -māsa -varṣa -guṇitē
tvadyāvadhi svānta ! bhōḥ
nānāyōniṣu tatra cātra jananāt
nanvanvabhūma vyathāḥ |
nāstītaḥ para mīdṛśī gati rutē -
ṣannāpi cintā ca naḥ
pratyakṣīkṛtahastyagēśa miha ya -
drāmānujaṃ saṃśritāḥ || 31 ||

saddharmadvēṣiṇārtā maghamayakalinā
sānukampaṃ dharitrīm
sambhūyōddhṛtya tatrē śrutigataśaraṇā -

gatyanuṣṭhānaniṣṭhaḥ |
ya śśrīrāmānuja statpadakamala mupā -
śīsriyu stēṣu tējaḥ
kṣāntissthairyaṃ ca kīrtirdhanamamalapara -
jñānamāyānti nūnam || 32 ||

sāndrānēkadalōllasatkamalajā -
kāntasya hastōjvalam
cakraṃ nandaka āśritāvanaratā
kaumōdakī sā gadā |
śārṅgaṃ cāpratimaṃ vibhūṣitakara
śśaṅkhaśca divyāyudhā -
nyēkībhūya sadā surakṣitu miḷāṃ
rāmānujaṃ nvāyayuh || 33 ||

śrīrāmānujamaṅgalāvahaguṇā
dharmōparōddhuḥ kalēḥ
nirmūlāya sadōnmukhā api tadā
naiva prakāśaṃ gatāḥ |
kintvasmadvihitāghalēkhanavidhau
nyāyōktilābhāt param
dagdhānyañcitapustakāni ca yadā
tē sarvatō rējirē || 34 ||

yācē nētaradēvatā miha narāṃ
ścōddiśya nīcānaham
mēghōdāra iti priyōkti maphalāṃ

naiva bruvē raṅgapūḥ |
ityuktē tu visīmamōhanajuṣō
rāmānujāryasya tē
pādābjē na hi vismarāmyatha ca mām
pāpaṃ kathaṃ limpati || 35 ||

cakrī svāśritaduḥkhanāśanamanā
ssarvātmaśēṣī vibhuḥ
prītyōpādiśadāgamōdadhigataṃ
sārāṃśa mātmōktibhiḥ |
tatsārōktibhirēva saṃsṛtijuṣō
rāmānujō mānavān
saṃrakṣatyanusṛtya tānanudinaṃ
śīlaṃ prabhōrmē nvidam || 36 ||

viśvavyāpina āttadivyaśasō
rāmāyaṇasyālayaḥ
bhavyō bhaktinadīpatēra nupamō
rāmānuja stasya ca |
yē vā ślāghyaguṇān stuvanti sudhiya
stēṣāṃ padābjēṣu yē
snigdhā ścakru ravāpya sāraviṣayān
tatsēvakam māmapī || 37 ||

yanmām vastvadhunā vidhāya bhavata
ścōpāsanāyām sthīram
kālaṃ cākṣapayō vrthā nu viṣayā -

*bhōgēṣu kiṃ kāraṇam |
dhanyānāṃ vacanēṣu susthita munē !
rāmānujārya ! prabhō !
tvatkāruṇya mavēdyamēva tamimaṃ
sūkṣmārtha māvēdaya || 38 ||*

*dravyaṃ kṣētrāṇi putrā ssuruciravarava -
rṇinya ityunmatīnām
asmākaṃ yācatāṃ taddṛḍhahṛdayatamō -
yuktaduḥkhā nyapōhya |
datvātmāsīmasōbhāvahasugūṇagaṇa -
dhyānayōgyāṃ manīṣām
hē hṛt ! rāmānujō hi prabhavati vada kaḥ
kṣēmakārīdṛśō'nyaḥ || 39 ||*

*kṣēmaṃ mōkṣō'rthadharmāvupacitasugūṇaḥ
kāma ētē pumarthāḥ
ityāhustatra kāmō muraripuviṣayō
hyuttamō nānyathā syāt |
śēṣā dharmārthamōkṣā anitaraviṣayā
śśēṣabhūtāstu tasyai -
vētyētadvāmanō'sāviti viditagūṇaḥ
prāha rāmānujāryaḥ || 40 ||*

*āsmākīnaramādhavō jani majō -
'pyāsādyā cānēkadhā
sarvālōkapathaṃ gatō'pi vividu -*

rnāsyānubhāvaṃ janāḥ |
śrīrāmānuja āgatē bhuvamihā -
śēṣā yayu śśēṣatām
śrīnārāyaṇa ēva śēṣipadabhā -
gītyuttamajñāninaḥ || 41 ||

sarōjanilayāpati -
rnikhiladēhināmīśvaraḥ
sa raṅgapati rityupā -
diśadanāvilaḥ pāvanaḥ |
manōharavibhūṣitē
yuvativakṣasi sthāyinam
ghṛṇīha mama jīva ma -
pyudadharacca rāmānujaḥ || 42 ||

hē martyāḥ ! vacanaṃ hitaṃ śruṇuta vō
vakṣyāmi dharmadviṣaḥ
durdāntasya kalēḥ parō damayitā
rāmānujō nanvataḥ |
nāmānyasya ca gāyata pravahatō
jñānaṃ ca bhaktirdṛḍhā
pāpaṃ muktivirōdhi naśyati sudhā -
siktā vivakṣōrgiraḥ || 43 ||

lōkā śśraddadhatē na madvacasi naḥ
kō vā pumarthō bhavēt
hantaivaṃ tvanuyuñjatē kuta idaṃ

sēvyō hi rāmānujaḥ |
yō vētti draviḍōktibandhasaraṇim
trēdhā vibhaktāṃ tathā
prājñō vēdacatuṣṭayē smṛtisatā -
bhijñāśca satkīrtitaḥ || 44 ||

nānyat prāpyaṃ tvadīyāt varapadayugaḷā -
dadya rāmānujārya !
prāpyaṃ tāḍṛk pradātuṃ prabhavati bhavadī -
yāṅghriyugmaṃ hi nānyat |
īḍṛktatvapravaktā sakalamatimatāṃ
cāmatērmē guṇa stē
stōtuṃ taṃ ka ssamarthaḥ para manubhavatā
vēdyatē tvārjavākhyāḥ || 45 ||

svacchandāni matāni ṣaṭ vyapagatā -
ni syuryathā bhūtalāt
abhyastadraviḍāgamākhyāśaṭhaji -
dgāthaṃ hi rāmānujam |
ajñānāvasathaṃ ca māṃ sumanasam
kartuṃ madantassthitam
sarvāsāparipūrṇabhavyayaśasaṃ
sēvyam praṇamyāśritāḥ || 46 ||

śrīraṅgādhipati ssamastaphalada
ssākṣātparam daivatam
sarvōpāsya iti hyupādiśadiha

svāmī ca yō mē'dhunā |
nānyāpāsyā maghaṃ vināśya hṛdayaṃ
rāmānujō'harnīsam
tvadhyāstē yadidaṃ ca tannirupamaṃ
dhanyō madanyō'sti kaḥ || 47 ||

bhavābhāvastutyasthiramahimarāmānuja ! param
nihīnatvasyā'stē śaraṇa matulasyāpi na mama |
ṛtē kāruṇyāttē tadapi mama naicyaṃ śaraṇa mait
phalē vā siddhē nau kimiha virahē kāraṇa mitaḥ || 48 ||

ambhōjātaprasūnaprasṛtarasadhunī -
siktasukṣētramadhya -
bhrājacchrīraṅganāthaśritaphaladapada -
dvandvadhāryuttamāṅgē |
śrīmadrāmānujē bhuvyuditavati munau
sthāpitō dharmamārgaḥ
māyākṛṣṭaṃ praṇaṣṭaṃ mata manṛtacayaṃ
duṣkaliśca prabhagnaḥ || 49 ||

lōkavyāpīsamastasadguṇajūṣaḥ
pādau yatīndrasya tau
kīdrkṣāvīti cēdanuttamajana -
svāntaprabhāvarṣīṇau |
santrastaprativādimānasapari -
kṣōbhōpatāpāvahau

nānādōṣayutā madīyakavitā
ssvīcakraṭuḥ stōtravat || 50 ||

prāk pādāsritapāṇḍavapracalitānikārisaṃhāri -
saddharmasthāpakavāsudēvasugūṇajñānānubhūtyaṅcitaiḥ |
prājñairya sstutakīrti rāvirabhavat rāmānujō mā'tmasāt
kartuṃ kēvala mityavaimi na parō hētuḥ parāmarśanē || 51 ||

yannidhyānēna bāhyā nyapahatibhayatō
vyadravan ṣaṇmatāni
kṣōṇyāṃ kīrtiryadīyā diśi diśi vitatā
māṃ ca nīcaṃ dayāluḥ |
āviśyā nāśayadyō dvividha maghamapi
tvaṅghriyugmē subaddhaṃ
cakrē śrīraṅgarājō'dbhutamayakṛtayō -
'mū hi rāmānujasya || 52 ||

āyātaḥ pātukāma ssuratarurima māṃ
yō'tyudārō vipaści -
llōkāśaṃsārhaśīla stvatha ṛjusaraṇiḥ
darśitāścaryacaryaḥ |
nityā jīvā anantā staducitanilayā -
ścāpi nārāyaṇīyāḥ
ityētattatva masthāpayadiha viśadaṃ
mānyarāmānujāryaḥ || 53 ||

lōkē'tyuttamaśīlasaṅghaṭanakṛ -
drāmānujāryasya tat

dr̥ṣṭvā śīla manuttamaṃ tu kumatā -
nyastāni nārāyaṇaḥ |
sarvaṃ cētyupapādakāśca nigamā
garvādhikā rējirē
ramyaśrīkurukāpurādhipagirō
vēdōpamā ssusthitāḥ || 54 ||

nissaṅkhyā stē yathārthā bhuvi babhu racalā
ssusvarā yēna vēdāḥ
trātā mēghōpamō ya ssyurapi sumanasō
darśanādēva vaśyāḥ |
ramyōdyānāvṛtaśrībhujaḡapatiśayō -
pāsakābhiṣṭutō yaḥ
tādṛḡrāmājujāryāṅghryupacaraṇaratai
ranvayō na ssanāthaḥ || 55 ||

kṣōṇīm̐ trissaptakṛtvō niśitaparaśunā -
'kṣatriyāṃ ya ścikīrṣaḥ
krōdhōdriktō vyatakṣṇōt ya iha ca tamanaut
kīrtimūrtirviśuddhaḥ |
śrīmadrāmānujāryaṃ tamaha masadṛśaṃ
saṃśritō'smīta ūrdhvam
brūyānnānyāṃ rasajñā mama gira maparaṃ
cintayēnnaiva cittam || 56 ||

śrīraṅḡadhīśapādāmbujaparicaraṇai -
kāśrayānanyalābhāḥ

ātmīyā bāndhavā stē syuriti veditava -
ntaṃ samastōttamaṃ ca |
nyāsōjjīviprapannapraṇuta maha miha
prāpa rāmānujāryaṃ
nētō mōhāvahaṃ tatpara manucitakṛ -
tyaṃ kariṣyē kadāpi || 57 ||

satyaikālambitatvōdadhi radhikayaśā
mānyarāmānujāryaḥ
kāṃścit vēdābhyupēṭṛn svavadanagalitā -
rthō yathārthō na cānyaḥ |
ēkaṃ brahmaiva sarvaṃ taditara danṛtaṃ
tyaktadēhā stu jīvāḥ
yāntyaikyaṃ brahmaṇīti pralapitavata u -
nmardya vādē jigāya || 58 ||

āpārāvārabhūmau kalitimiravṛtā -
yāṃ ca rāmānujāryaḥ
nāmnāyānāṃ mahōbhiḥ kalinibiḍatama
ścēda vāsādayiṣyat |
ātmāna śśēṣabhūtā bhagavadabhiratā
ssarvaśēṣī sa ēva
śrīmannārāyaṇō hī tyavagatividhurā
ssarva ēvā bhaviṣyan || 59 ||

śrīmānātmaguṇōjvalō jaladharah
kṛṣṇa ssa rāmānuja

stvasmadvaṃśasāśikhāmaṇiḥ pariṣadō

vidyānidhīnāṃ satām |

śrīkāryātmajadīvyavākparimalā -

vāsasthalānyādarāt

adhyāstē kamalānivāsanīlayā -

laṅkāradīvyasthalīḥ || 60 ||

niṣṭhāvadbhirmunīndraiḥ prathitamahimabhi

ssēvitasyāttakīrtēḥ

nyāsānuṣṭhānasiddhē ranaghaśubhaguṇā

ścāryarāmānujasya |

pāpāirbhūyō'bhivṛddhairbhavanirayagataṃ

cātmasānmāṃ vidhāyā -

pyabhrājantādbhutaṃ tajjagadativipulaṃ

sañjahaṛṣā bhivīkṣya || 61 ||

śrīmadrāmānujāryōttamapadakamalā -

nīpsuśīlādhamēbhyaḥ

kalyāṇaṃ raṅganāthaḥ kathamapi na dadā -

tītyudīryātha yau'staut |

tādṛkśrīvatsacihnāprasadanaphalata -

tpādapadmāśrayō'ham

nāsātē puṇyapāpē mayi hṛdayamitō

vihvalaṃ naiva mē syāt || 62 ||

bhagnā vidrāvītā stē ṣaḍiha matatarūn

śīśriyurvastukāmāḥ

mūrtībhūtāvivēkā stvadudayaphalata
śśīlaśikṣaikadīkṣaḥ |
kāruṇyēnānvadhāvō vaśayitu makhilān
prājña ! rāmānujārya !
tvatpādābjē guṇādhyē gaja iva kariṇī
manvayē'smin dayasva || 63 ||

āsmākīnaḥ pramattō yatipati ribharā -
jō hi rāmānujāryaḥ
śrīkāryudbhūtagānōllasitamadhuravā -
gvāridhārōnmadaśrīḥ |
dārvādāyāgrahastē mahadatulacatu -
rvēdarūpaṃ yathārtham
hantuṃ vō'trābhīyātaḥ praharati kathakāḥ !
jīvitāśāṃ jahīta || 64 ||

śrīrāmānujayōgirājakaruṇā -
labdhōttamajñānataḥ
vidhvastāḥ kathakāḥ kadāpi sudhiyāṃ
nāntarvyathā syāditaḥ |
bhāgyādhyā vasudhā kalā stvavikalā
ssatyārthaśīlā babhuḥ
nānādōṣavidūṣitā api yayu -
rnirdōṣitāṃ mānuṣāḥ || 65 ||

jñānaṃ bhaktyāma pakvaṃ tadanudina mupā -
syaikarūpaṃ yadīyam

tādṛgbhaktāya muktiṃ vitarati hi ramā -
vallabha ścēt kṛpābdhiḥ |
ghōrainōmanmanō'ghaprasāmanacatura
stvāryarāmānujāryaḥ
datvā pūrṇānukampāśaraṇa mupanatē -
bhyō'tha muktēḥ pradātā || 66 ||

dharmātmā vāsudēva ssvacaraṇaśaraṇā -
yātadharmēśasūnōḥ
hētōrduryōdhanādīn śatamapi sukaraṃ
ghātayāmāsa tēna |
dattaṃ dēvēna dēhādyakhila miha sama -
stātmanāṃ svāptihētōḥ
ētadrāmānujaḥ kō yadi na ca samadē -
kṣya ttvarakṣiṣyadasmān || 67 ||

āścaryakriyapāṇḍavapriyahariḥ
prōvāca gītāṃ rathē
tasyā śca svarasārthabōdhanaparaṃ
bhāṣyaṃ vyatānīt sudhīḥ |
śrīrāmānujasaṃyamī tamiha yē
saṃsēvirē sajjanāḥ
śliṣṭē tatsuguṇēṣu jīvamanasī
mē syāt samaḥ kō'paraḥ || 68 ||

ālōkyātmasthitim prāk apagatakaraṇāṃ
smṛtyapētāṃ ca sṛṣṭēḥ

dēvaḥ kārūṇyatō mē vyataradapi sama -
stāni tāni svayaṃ tau |
svīyau pādau pradarśyōdadhara diha ca nē -
tyūnatā mētya bhūyaḥ
bhūtvā rāmānujātmā prapadanakaraṇāt
mā marakṣat bhavābdhēḥ || 69 ||

hē rāmānuja ! māṃ kuvṛtta mapi mē
paśyērguṇāmbhōnidhim
tvāṃ caivēha tadā tvadīyakarūṇā -
vīkṣaiva yuktā mayi |
kiṃ caikō'pi yadīkṣyatē guṇakaṇō !
nāstyēva kiṃ tāvatā
kiṃvā jānata āśritā stava dayāṃ
brūyuśca vėlātīgām || 70 ||

śrī rāmānuja ! bhō udāra ! sumahan !
cittaṃ madīyaṃ yayau
tvatpādāmbujayō radhōdha ubhayō -
rbhaktirmadīyā tayōḥ |
samyak śikṣaṇa mait madācaraṇa ma -
pyantaṃ gataṃ tē guṇaiḥ
prārabdhaṃ duritaṃ tvadīyakarūṇā -
bhūmnā mamōnmūlitam || 71 ||

śrīmān rāmānujāryō vidadhadadhika mā -
tmīya maudārya murvyām

duṣṭān vyadrāvayattān paricitakalahān
durmatasthā naśēṣān |
śuddhaṃ tvāmnāyamārgaṃ niraghamiha samā -
sthāpayaccēti matvā
hārdēna prītibhūmnā praṇutiparamaha -
dbhi ssamaṃ māṃ ca cakrē || 72 ||

audāryēṇa mahānukampanatayā
śītāṃśuvacchītala -
svāntatvēna ca bhūtalākhilajana -
trāṇāṃ yathārthaṃ śubham |
jñānaṃ cōpadiśanta manvaha mahaṃ
dhyāyāmi rāmānujam
svāntē tēna vinā mamāsti na parā
sañcintanādikriyā || 73 ||

pāpācārairnyarūpi śrutivihitapathō
nēti tān cakrapāṇiḥ
cakrēṇā tikṣṇutēna kṣīti magharahitāṃ
kartukāmō vihanti |
śrīmadrāmānujastu cyutanigamasṛtīn
mēghavat sadguṇaughah
tattaktālānurūpasphuradamalanayai -
rbhañjayatyanyavādān || 74 ||

śaṅkhā muktāśca ramyāḥ parita upacitā
yadbhuvaṃ raṅganāthaḥ

*hastābhyāṃ śaṅkhacakrē dadhadakhilajanān
mōhayan naḥ purastāt |
tiṣṭaṃ styakṣyāmi na tvā miti kathayati cēt
mānya ! rāmānujārya !
krāntvākarṣanti mām tē hyanitarasulabhā
ssadguṇā nanvajasram || 75 ||*

*śrīman ! rāmānujārya ! sthiratarasuyaśā
bhūrivāripravāhaḥ
ramya śśrīvēṅkaṭādriḥ paramapada mathō
kṣīravārdhiśca śasyaḥ |
nūnaṃ yāvanta mānandadhu miha bhavatē
tanvatē tvatpadābjē
tāvantaṃ hi pramōdaṃ vitanuta iti tē
dēhi mē sānukampam || 76 ||*

*anyālabdhāṃ dayāṃ tā matanuta mayi tā -
nyāgamadviṇmatāni
prābhāṅkṣīt tattadarthairnigamagatagirā -
mēva kīrtyā vavāra |
kṣōṇiṃ matpāpakarmāṇyakhila mapanunō -
daiva rāmānujāryaḥ
tasyaudāryaikamūrtērmanasi tu karaṇī -
yaṃ nu kiṃ vāparaṃ syāt || 77 ||*

*śrīman ! rāmānujārya ! tvamiha bahupari -
klēsatō mōhayan mām*

prītyā samyak praviṣṭō hṛdayamapi tathā
tadgatātmāpahāram |
dōṣaṃ cōnmūlya śikṣāṃ vyatara udadhijā -
jānipādābjaniṣṭham
cākārṣī stanmanō mē kaluṣitaviṣayaḥ
kō'pi naivōpayāti || 78 ||

mīthyābhūtān jagatyāṃ prakāṭitaviṣayān
khaṇḍayitvā durarthān
śrīmadrāmānujāryō samavati śubhadaṃ
satya marthaṃ mahiṣṭhāḥ |
mānyā svōttārikānyā jagati bhavati vā
svēṣṭadā dēvatēti
mlānāḥ khinnāḥ kṛsāṅgā akṛtasumatayō
dvāparasthā vṛthāhō || 79 ||

yē'vismṛtya sthitī stā ssujanapariṇutā -
sīma rāmānujāryē -
tyākhyāśraddhādharāṇā manavarata manu -
dhyānasaktā hi tēṣām |
kaiṅkaryāṅyēva sarvāṅyaniśa makhiladē -
śēṣu kālēṣu tadvat
sarvāvasthāsvapīha tribhirapi karaṇaiḥ
saṃvidhāsyē'vihāya || 80 ||

yuṣmatpādāravindādaraparicaraṇā -
nanyavṛttiṣvapētā

saktērmē'pyadya raṅgādhipapadakamalē
macchirassthāsnuhūṣē |
kṛtvā rāmānujārya ! stvaghaṭanaghaṭanā -
śakta ! mā manvagrṛhṇāḥ
satyāmarsē tvadīyappravimalakarūṇā -
sannibhō'nyō na bhāti || 81 ||

vijñānālābhahētō rupacitaduritāt
karmaṇō'tyugrarūpāt
vītārthajñānavantaṃ tvadhibhuvanatalaṃ
paryaṭantaṃ vṛthaiva |
kṛtvā caikakṣaṇē mā masamabahuvidaṃ
sadyasā śśaṃsyamānaḥ
puṇyātmā kīdṛśō'sau jalada iva mahō -
dārarāmānujāryaḥ || 82 ||

śrīman ! rāmānujārya ! prathitaśubhaguṇān
prāpya vikhyātadharmā -
nyāsānuṣṭānaniṣṭhāḥ paramapadajuṣa
ssyāma santīti santaḥ |
nēdṛggōṣṭhīm praviṣṭō'smyapi tu tava padā -
mbhōjalābhaikamuktim
prāpsyāmyambhōda ! vidyā iyadida manubhā -
vatva mityātmaniṣṭham || 83 ||

śrīmadrāmānujāryaṃ tvaha mavagatavā
nadya yāthārthyata stam

tatpādāsaktapādūparicaraṇavaśāt
prāktanāghai śca muktaḥ |
yāvacchakyaṃ tadīyaprathitaśubhaguṇā -
mbhōdhi mabhyaṣṭavaṃ ca
prāptānāṃ satphalānāṃ gaṇayitari mayi
tvanta ēṣāṃ ca nāsti || 84 ||

adhyētavyāgamārtha śśrutisīrasi vidī -
ptō harissarvaśēṣī
raṅgēndrō hi tyabudhvā kvacidapi parica -
ryāvatā majñanṛṇām |
prōjjhityaivā'vivēkaṃ lasati paricarā
stasya rāmānujō yē
tēṣāṃ pādairvinātmā mama viśati padaṃ
nāparaṃ kiñcidatra || 85 ||

tyāgārhan niṣphalānnavyajahamapi narā -
nuttamān bāndhavāṃ stān
matvā nanvanvadhāvaṃ punarapi na vidhā -
syē'tha rāmānujāryam |
sacchāstrābhijñāvṛndapraṇuta miha hi ya -
nmānasāni smaranti
sēvyantē'smādrśai stē niravadhimahimā -
naśca nityaṃ mahāntaḥ || 86 ||

vāñibhirjñānināṃ vāpyamatiyutanarā -
ṇāṃ sadāpyātmagānām

stōtrārḥāṇāṃ guṇānāṃ stuti mupacaritā
māpa rāmānujāryaḥ |
ityāvēdyā sakṛdyam praṇunuvu ratulaṃ
sūrayō vēdalabdham
jñānaṃ tēnōpadiṣṭaṃ ya iha ca navidu
stān kalirhanti nānyān || 87 ||

saṃvṛddhōttamaśālibhūparivṛta -
śrīpūrvapūrjanmakṛ -
cchāstrābhyarhitadivyaavāganubhavā -
nandāntaraṅgō balī |
śrīrāmānujasimḥarāṇṇigamavā -
garthēṣu durvādinaḥ
vyāghrān hantu mavātarat yadavanau
tadvarṇayāmyādarāt || 88 ||

śrīmannavarṇyatamaśīlābhirāma ! munirāmānujārya ! yadi tē
bhāṣeya bhavyaguṇabhāvānubhūti manubhāvōnatā nanu tadā |
jōṣaṃ bhavēya madhikaunnatya mullasati caivēti cintitamapi
svāntaṃ na mē tvanuva dujjīvatīha tava bhāvaḥ ka
ityuditabhīḥ || 89 ||

mā mātmīyapadāśrayaṃ kalayituṃ
jātaṃ ca rāmānujam
janmāvartinivartanōpakṛtinaṃ
tvīdṛgviśālāvanau |
na dhyāyanti na cāsya kīrtikavitā
gāyanti nārcanti vā

*bhāgyāt kīrtayatā mihāṅghriṣu sumai
raśnanti tē'jñā vyathāḥ || 90 ||*

*āhuḥ pāsūpatāḥ pramāṇa mavanau
śaivāgamaḥ kēvalam
hītyajñānamatō jagatparivṛtaṃ
prōtsārya rāmānujaḥ |
kāruṇyaprabhayā bubōdha ca pati
śśrīraṅgarāḍātmanām
sarvēṣā miti tatvasāraviṣayaṃ
svāmī mahāpuṇyavān || 91 ||*

*sacchāstrābhyāsividvajjanakṛtakavitā -
varṇyakīrtē ! manīṣin
śrīman ! rāmānujārya ! vratamacara mahaṃ
puṇyadaṃ nāpi guṇyam |
yuṣmatpādāśrayārthaṃ vacanamaśṛṇavaṃ
naiva naicchaṃ kadācit
satyēvaṃ mē'kṣicittaṃ nyaviśa iha mudā
brūhi kiṃ tannidānam || 92 ||*

*matsāmīpya mupētya cātmakarūṇā -
tīkṣṇāsinā kōśata -
stvākṛṣṭēna madīyapāpanivahaṃ
rāmānuja ssaṃyamī |
nirmūlaṃ vidadāra vañcakajanān
svōktā apārthā api*

śrutyarthā iti vādinō vyajayata

khyātōpakārī nanu || 93 ||

vyēnā rāmānujāryaḥ prapadanatapasa

ssvāśritēbhyaḥ pradattē

niṣṭā maiśvarya murvyāṃ vitarati nijakā -

ruṇya mutpattibhāvam |

avyāvartyaṃ dadānānyapi kaliduritā -

nyujjihāsyān samūlam

muktērdātā hi cittē tadanaghasugūṇē -

bhyō'nya dicchāmi naiva || 94 ||

antaryāmya khilātmanāṃ sa bhagavān

sarvēśa ātmēpsitam

kurvāṇaśca samujjijīvayiṣu ra -

pyātmēva nēti svayam |

sarvēbhyaḥ paramaṃ padaṃ vitarituṃ

svāmīha rāmānujaḥ

prādurbhūya samastakāraṇacatu -

rvēdān rarakṣā naghān || 95 ||

śaśvadvardhiṣṇuduḥ khōdbhavakṛdaghavaśā -

labdhanikṣēpavidyā -

mukhyāṅgādabhravisrambhaṇata iha ca du -

rgandhagēha ssvadēhaḥ |

yāvannāśōnmukha ssyāt tadavadhi dharata

ścaindriyāsvādagṛdhnōḥ

nāthaṃ mē rakṣitāra śśaraṇa mupagatā
ssanti rāmānujāryam || 96 ||

śrīmān rāmānujārya ssvacaraṇaśaraṇā
ssantyathō nō tadīyā
yē stunvantyādarēṇā naghasuḡaṇagaṇaṃ
tadgataṃ cē tyavēkṣya |
mā madyātmānukampākālitanijapadā -
rādhakānāṃ śritānām
anyōnyāyattapādāmbujayugaparica -
ryaikaniṣṭhaṃ hyakārṣīt || 97 ||

śrīmān rāmānujō na śśaraṇa miti vadē -
mātha nākē sukhāgryē
kiṃ vā nyasyē dutāhō bhayabharanirayē
tāpayē dvātha tābhyām |
anvārabdhē hyanādau dhṛtavividhajanā -
vēva saṃsthāpayēdvā
mārgādvā tyājayēnnastvita iti hṛdaya !
tvaṃ na śaithilya mēyāḥ || 98 ||

śrīmadrāmānujāryē munivara uditē
kalpavr̥kṣē pṛthivyām
tarkaikālabavādāḥ kṣapaṇakanivahā
bauddhapānthāḥ piśācāḥ |
bhautēsā bhūtanāthāgamavacanacaṇā
śśūnyavādāstathā yē

prāhurnīcā apārthā nanumatacaturā -
mnāyavācāṃ praṇēśuḥ || 99 ||

hē rāmānuja ! manmanōharamanō -
bhr̥ṅga stvadaṅghryabjayōḥ
cārusvādugūṇaprasūnagarasaṃ
pītvōṣituṃ tvāṃ śritaḥ |
kāruṇyēna tamēva dēhi tamṛtē
nānyō'nubhūtō rasaḥ
satyēvaṃ tvaparaṃ pradarśya viṣayaṃ
māyāvaśaṃ mā kṛthāḥ || 100 ||

ajñānāvahakarmayugmanigalā -
baddhasya dhībhraṃśataḥ
bhrāmyatsaṃsṛtisaṃbhavasya kṛpayā
mē duḥkhatō mōcaka |
śrīrāmānuja ! pūtātōkti riti tē
dhyānāśayā tasthuṣāṃ
asmākaṃ viṣayē na caiva mucitaṃ
tvityāhu rāryā nanu || 101 ||

svāntaṃ mē tava cintayat śubhaguṇā
nārdrikṛtaṃ sthēyasī
vāṇī tvāṃ samupāhvaya tyatimudā
rāmānujēti prabhō ! |
kurvātē'ñjalibandhanaṃ duradhinaḥ
pāṇī didṛkṣū dṛśau

vāridhyāvṛtabhūtalē mayi tavau -
dāryaṃ pravṛddhaṃ katham || 102 ||

prāg viṣṇōrdhṛtanārasimḥavapuṣa
ścātyugrakōpasya yat
prōdyatkhaḍgahiranyakarburahr̥du -
dbhētturyaśōvrīhayaḥ |
saṃvṛddhā hr̥di yasya sō'ya managhō
rāmānujō nāśayan
pāpaṃ māmaka māśu pāṇiphalavat
sujñāna manvagrahīt || 103 ||

audāryē'tivilakṣaṇābhrasadr̥śa
śrīkr̥ṣṇa mantaḥ karē
śrīrāmānuja ! darśayannapi vinā
tvatkān guṇān bhāsurān |
saundaryapramukhān na kiñcidaparaṃ
vīkṣē bhavainōvaṭē
kāruṇyāddhi dharāmi tē nipatitō
pyujjivya tatrātra vā || 104 ||

ramyōrmyaṃvitadugdhavārdhiśayitu
ścānghrō radha stasthuṣām
prītyāntarhr̥dayē vasanta mamala -
jñānādhikaṃ yōginam |
āmnāyajñaniṣēvyamāṇacaraṇaṃ
rāmānujaṃ prārcatām

syādēvāplutimattaghōṣanaṭana -
sthānaṃ mamāvāsabhūḥ || 105 ||

śrīśasyāvāsabhūmiṃ paramapada -vṛṣā -
hārya -mālōla śailān
āhu ssantaḥ parēśa ssaha nijanilayai
rāgatō bhāti cittē |
śrīmadrāmānujasya svaya madhivasati
hyadya tāḍṛk sa yōgī
nūnaṃ santuṣṭacētā mama khalu hṛdayaṃ
sarvadā nandapūrṇaḥ || 106 ||

pūrṇānanda ! suśīla ! māmaka midam
vijñāpanaṃ vartatē
śrīrāmānuja ! kaikasāmayamayē
kāyē janitvāpyaham |
sthitvāntaṃ vividhavyathā anubhavan
yātō'pi mām santatam
sarvatrāpi kuru tvadīyapadasā -
dbhaktaṃ ca tatsēvakam || 107 ||

hē hṛt ! bhakti ssamagrā vilasati satataṃ
yatra hi vyāptakīrtēḥ
śrīmadrāmānujasyādbhutapadakamalē
bhūṣaṇē'smacchirōrhē |
kartuṃ vaisārasālinyatisayavibhavē
śālibhūsṛitaraṅgē

*lakṣmīṃ raṅgēśaramyōrasi kṛtavasatiṃ
saṃśritā ssaṃstuma stām || 108 ||*

*śrīmatē rāmānujāya namaḥ
iti śrīvēdāntarāmānujamunikṛpāhitavāgvilāsēna
viduṣā gōpāladāsēna viracitā
śrīrāmānujanūttandādivivariṇī
bhāvabōdhinīsamākhyā
catūrūpā caturākṣarā
pūrṇatāṃ yayau
|| śrīrastu ||*

*śrīḥ
śrībhagavdrāmānujanūttandādi
bhāvabōdhinīprakāśakasya
savinayavijñaptiḥ*

*śrīmadrāmānujāryānaghaguṇamahitā
drāviḍōktyā sugādhāḥ
cakrē prītyā jagau ca śritagurukaruṇaḥ
śrītaraṅgāmṛtāryaḥ |
mōdāyaitā budhānāṃ hariharapura gō -
pālasūri ssurōktyā
ślōkīkṛtyākḥilāśca vyavrṇuta sukhabō -
dhāya bhāṣādvayēna ||*

*kaunḍinyavaṃsatilakasya nṛsiṃhasūrēḥ
naptā budhapravararaṅgadhurīṇapautraḥ |*

gōpālasūri riha kṛṣṇasudhītanūjah
rāmānujīya iti santa imaṃ dayantām ||

śrīmadvēdāntarāmānujagurukaruṇā -
vēkṣaṇāttātmabhāgyaḥ
śrīmacchrīvāsayōgipravaraghanakṛpā -
labdhavēdāntabhāgyaḥ |
śrīmacchrīraṅganāthaprathitagurupuna -
rvīkṣaṇātmīyabhāgyaḥ
gōpālō'nugrahārḥō nanu gurucaraṇa -
trāṇasēvaikalōlah ||

yatīndra guṇapīyūṣa rasāsvāda samādarāḥ |
dāsaṃ santō'nugṛhṇantu prīyatāṃ lakṣmaṇōmuniḥ ||

|| iti śrīrāmānujanūṭrandādi stōtraṃ samāptam ||